

Il-Ħadd, 6 ta' Diċembru 2020

Il-bidu tal-Evangġelju ta' Ġesù Kristu, l-Iben ta' Alla. B'halma hu miktub fil-ktieb ta' Isaija l-profeta:
"Ara, jien nibgħat qablek il-ħabbar tiegħi biex iħejji triqtek. Lehen ta' wieħed jgħajjat fid-deżert: Hejju t-triq tal-Mulej, iddrittaw il-mogħdijiet tiegħu."
Hekk Ġwanni deher jgħammed fid-deżert u jxandar magħmudija ta' ndiema għall-maħfra tad-dnubiet. U kienet tmur għandu l-Lhudija kollha u n-nies kollha ta' Ġerusalem, jitgħammedu minnu fix-xmara Ġordan waqt li jistqarru dnubiethom.

Mill-Evangġelju skont San Mark, kapitlu 1, versi 1-5

8

"Lehen il-Battista għadu jgħajjat fid-deżertijiet tal-umanità tal-lum, li huma l-imħuħ magħluqa u l-qlub iebša. Jipprovokana nistaqsu jekk fil-fatt aħniex mexjin fit-triq it-tajba, aħniex ngħixu skont il-Vangġelu. Għadu jwissina bi kliem Isaija: 'Hejju t-triq tal-Mulej.' Hija stedina qawwija biex niftħu qalbna u nilqgħu s-salvazzjoni li Alla l-ħin kollu joffrilna kwazi b'ras iebša, għax iridna lkoll ħielsa mill-jasar tad-dnub."

PAPA FRANĠISKU,
Angelus, 6 Diċembru 2015

*InħalliH
lil Alla
jgħajjatli
fid-deżert
tiegħi?*

*X'inhu
l-imgħawweġ
u l-imħarbat
f'ħajti?*

Kilba

Jekk hemm kilba li inti għandek, Mulej,
din hija l-kilba biex issalvani;
u mhux lili biss, imma lill-bnedmin kollha.
Ma taħmilx tarana nindifnu
fid-deżertijiet tagħna,
ma taħmilx tarana nissakkru
fl-għeluq tal-moħħ u fl-ebusija tal-qalb.
U għalhekk, b'diversi modi,
tfittex li tiġbdilna l-attenzjoni
biex naraw dak li hu mgħawweġ f'ħajjitna
u bil-grazzja tiegħek nagħmluh dritt;
biex naraw dak li hu mħarbat f'ħajjitna
u bil-grazzja tiegħek inwittuh.
Ibqa' għajjat, Mulej.
Ibqa' ibagħtilna
lil min jgħajjat f'ismek.

It-Tnejn, 7 ta' Diċembru 2020

Lill-mifluġ
niżżluh bil-mitraħ b'kollox
minn bejn ix-xorok
f'nofs in-nies quddiem Ġesù.
Meta ra l-fidi tagħhom qallu:
'Ħabib, dñubietek maħfura ...'
Imma Ġesù għaraf il-ħsibijiet
tal-kittieba u tal-Farizej u qalilhom:
"X'inhu l-eħfef, tgħid
'Dñubietek maħfura' jew tgħid
'Qum u imxi'? Mela biex tkunu tafu
li Bin il-bniedem għandu s-setgħa
jaħfer id-dñubiet fuq l-art
- qal lill-mifluġ:
'Qum, qiegħed ngħidlek,
aqbad friexek u mur lejn darek."
U dak minnufih qam quddiemhom.

*Mill-Evangēlju skont San Luqa,
kapitlu 5, versi 19b-20.22-25a*

9

"Dak li Ġesù għamel mal-mifluġ
ma kienx biss
ċaqleqa mill-ikrah għas-sabiħ,
mill-ħażin għat-tajjeb:
Ġesù ġab bidla fih.
Dak li għamel
ma kienx semplicement irtokk.
Biddlu minn ġewwa,
ħolqu mill-ġdid ...
Ċar il-messaġġ tal-Vanġelu:
qabel ma fejjaq lill-mifluġ,
Ġesù ħafirlu dñubietu.
Ġesù jagħżel li joħolqu mill-ġdid,
u minn midneb
jagħmlu xi ħadd bla dñub."

PAPA FRANĠISKU,
Meditazzjoni, 5 Diċembru 2016

*Jien dispost
għall-fejqan
li joffri
l-Mulej?*

*Lill-oħrajn
inħallihom
iressquni
lejH?*

Mill-ġdid

Int ma tagħmel xejn bin-nofs, Mulej!

Inti qatt ma tagħzel l-eħfef triq
fejtn tidħol l-imħabba tiegħek lejna!

U għalhekk,

meta tiġi biex tgħaddilna l-qawwa tiegħek

Inti ma tgħaddihilniex bin-naqriet,

bħallikieku trid tħalli xi ħaġa minnha
għal darb'oħra.

Hija qawwa li Inti tagħtina b'mod sħiħ

għax lilna trid tagħmilna bnedmin sħaħ.

Dak li Inti tagħmel minn kollox biex tagħtina

- sforz imħabbtek -

huwa fejqan sħiħ,

fejtn li għandu x'jaqsam

mat-totalità tal-persuna tagħna.

Għax b'hekk biss ikollna l-ferħ tassew.

It-Tlieta, 8 ta' Diċembru 2020

Fis-sitt xahar

Alla bagħat l-anġlu Gabrijel
f'belt tal-Galilija, jisimha Nazaret,
għand xebba mgħarrsa ma' raġel
jismu Ġużeppi,
mid-dar ta' David.

Dix-xebba kien jisimha Marija.

L-anġlu

daħal għandha u qalilha:

“Sliem għalik,

mimlija bil-grazzja,

il-Mulej miegħek ...

Inti se tnissel fil-ġuf

u jkollok iben

u ssemih Ġesù.

Hu jkun kbir,

u jkun jissejjaħ Bin l-Għoli.”

*Mill-Evangġelju skont San Luqa,
kapitlu 1, versi 26-28.30-32a*

10

“Din il-festa liturgika
tikxef il-mod ta' kif Alla ilu jaħdem
sa mill-bidu tal-istorja tagħna.
Wara d-dnub ta' Adam u Eva,
Alla ma riedx jitlaq waħdu
lill-bniedem f'ħalq il-ħażen.
Għalhekk hu ħaseb u ried
lil Marija,
qaddisa u bla tebgħa fl-imħabba,
biex issir Omm
il-Feddej tal-bniedem.
Quddiem il-gravità tal-ħażen,
Alla jwieġeb bil-milja tal-maħfra.”

PAPA FRANĠISKU,
Bolla tal-Indizzjoni, Ġublew tal-Ħniena,
Misericordiae Vultus,
11 April 2015, nru 3

Twegiba li ma tobsorx

*Kemm inħallih
lil Alla
jissorprendini
fil-mod ta' kif
iħares lejja?*

*Qalbi miftuħa
biżżejjed għaliH
biex,
bħal Marija,
miegħi wkoll
jagħmel
ħwejjeg kbar?*

Kemm Int kreattiv, Mulej, fil-mod ta' kif twiegeb!
Quddiem ir-realtà tad-dnub,
mhux talli ma tirrabbjax u taqbiżlek iċ-ċinga,
talli Inti twiegeb bil-maħfra.

Quddiem il-ħażen,
mhux talli ma ssakkarx il-bieb ta' mħabbtek
darba għal dejjem,
talli tifthū beraħ.

Quddiem l-inkonsistenzi tagħna l-bnedmin,
mhux talli ma tbiddilx il-ħolma tiegħek għalina,
talli tirvella iżjed biex tagħmilha sseħħ.

Din it-twegiba tiegħek, Mulej,
San Pawl ifissirha b'mod meraviljuż
meta fl-Ittra tiegħu lir-Rumani
jgħid li "fejn kotor id-dnub,
kotrot fuq li kotrot il-grazzja."

L-Erbgħa, 9 ta' Diċembru 2020

Ġesù qal:

“Ejjew għandi,
intom ilkoll
li tinsabu mħabbtin
u mtaqqlin,
u jiena nserraħkom.
Ħudu fuqkom
il-madmad tiegħi
u tgħallmu minni,
għaliex jiena
ta' qalb ħelwa
u umli,
u intom issibu l-mistrieħ
għal ruħkom.
Għax il-madmad tiegħi ħelu
u t-toqol tiegħi
ħafif.”

*Mill-Evangġelju skont San Matthew,
kapitlu 11, versi 28-30*

11

“Il-Mulej ma jirriservax kliemu
għal xi ħadd minn ħbiebu, le,
jindirizzah lejn dawk kollha
li l-ħajja tgħejjihom
u tagħtihom fuq wiċċhom.
U min jista' jħossu eskluż
mill-istedina li huwa jagħmel?
Jaf kemm il-ħajja tista' tkun tqila.
Jaf li hemm ħafna ħwejjeg
li lill-qalb jgħejjuha: delużjonijiet,
feriti, toqol, tortijiet, inċertezzi ...
Quddiem dan kollu,
l-ewwel kelma hija stedina:
'Ejjew għandi', jgħidilna, stedina
biex niċċaqalqu u nwegħbuh.”

PAPA FRANĠISKU,
Angelus, 9 Lulju 2017

*Dispost jien
għall-mistrieħ
li Kristu
joffrili?*

*X'nistenna
li jnissel
fija?*

Mistrieħ

Il-problemi u d-diffikultajiet tal-ħajja, Mulej,
xi drabi nħalluhom jipparalizzawna:
insibuna kważi komdi neqirdu kemm nifilħu
kemm hi kattiva l-ħajja
u kemm tiżra' fina l-aptit li nħabbtu rasna mal-ħajt!
Inti dan kollu tafu, Mulej,
tant li toffrilna l-għajjnuna tiegħek;
tistedinna nħabbtulek fuq il-bieb tiegħek,
ikun x'ikun dak li jtaqqalna u jħabbatna.
U Inti hemm tkun tistenniena,
mhux biex tneħħilna l-problemi
- dawn Inti trid li terfagħhom magħna -
imma biex tneħħilna l-ansjetà tal-qalb,
u għalhekk tagħmilna b'saħħitna biżżejjed
biex niffaċċjawhom.
X'ma niġux għandek, Mulej!

Il-Ħamis, 10 ta' Diċembru 2020

Ġesù qal lill-folla:

“Tassew, ngħidilkom,

li fost ulied in-nisa

ħadd ma qam akbar

minn Ġwanni l-Battista.

U b'danakollu

l-iżgħar wieħed

fis-Saltna tas-Smewwiet

hu akbar minnu.

Minn żmien Ġwanni l-Battista

sal-lum

is-Saltna tas-Smewwiet

il-bnedmin qegħdin jithabtu

bis-sħiħ għaliha,

u dawk li jithabtu bis-sħiħ

jaħtfuha ...

Min għandu widnejn, ħa jisma'!”

*Mill-Evangġelju skont San Matthew,
kapitlu 11, versi 11-12.15*

12

“Li tidentifika lilek innifsek
ma' Kristu u max-xewqat tiegħu
titlob minnek it-tħabrik
biex tibni, flimkien miegħu,
is-Saltna ta' mħabba,
ta' ġustizzja
u ta' paċi għal kulħadd.
Kristu nnifsu
jrid jgħix dan miegħek,
bl-isforzi u ċ-ċaħdjet kollha
meħtieġa,
u anki fil-ferħ u fil-frott
li jista' joffrilek.”

PAPA FRANĠISKU,
Eżortazzjoni Appostolika,
Gaudete et Exsultate, 19 Marzu 2018, nru 25,
Edizzjoni Religjon u Ħajja, 2018

*Is-Saltna
tas-smewwiet
tinteressani?*

*U
din is-Saltna
lili
kif timpenjani?*

Thabrik

Mhux lakemm ngħid 'Iva' għal saltnatek, Mulej,
għax din tfisser li fl-istess nifs
ikolli ngħid ħafna 'le',
u biex tgħid ħafna 'le' trid thabrek:
'le' għal saltna kif nifhimha jien,
biex inkun nista' ngħid 'iva'
għal saltna kif tifhimha Int;
'le' għal saltna li tistrieħ fuq il-ħila tal-bniedem,
biex ngħid 'iva' għal saltna
li l-fus tagħha huwa Int;
'le' għal saltna li tagħmel ħafna ħoss,
biex ngħid 'iva' għal saltna
li timxi 'l quddiem fil-kwiet;
'le' għal saltna li nissieħeb fiha kif jidhirli jien
biex ngħid 'iva' għal saltna
li nsir parti minnha biss bil-kriterji li tagħtini Int.

Il-Ġimgħa, 11 ta' Diċembru 2020

Ġesù qal lill-folla:

“Ma' min se nxebbhu dan in-nisel?

Inxebbhu lil qabda tfal

bilqiegħda fil-pjazez

jgħajtu lil sħabhom u jgħidu:

‘Daqqejnielkom il-flawt,

u ma żfintux, għannejnielkom

in-niket, u ma bkejtux!’

Għax tassew, ġie Ġwanni, la jiekol

u lanqas jixrob, u qegħdin jgħidu:

‘Għandu fih xitan.’

Ġie Bin il-bniedem, jiekol u jixrob,

u qegħdin jgħidu:

‘Araw, xi bniedem wikkiel

u sakranazz, ħabib tal-pubblikani

u l-midinbin.’ Imma l-għerf ta’ Alla

tawh raġun l-opri tiegħu stess.”

*Mill-Evangġelju skont San Mattew,
kapitlu 11, versi 16-19*

13

“Ġesù jgħid:

‘Hieni min ma jitfixkilx
minħabba fija.’

Imma hu javżana

dwar periklu partikulari:

jekk it-tfixkil biex wieħed jemmen

ikun fuq kolloxx ġej

mill-azzjonijiet tiegħu ta’ ħniena,

dan ifisser li dak li jkun

għandu xbieha falza tal-Messija.

Mill-banda l-oħra,

henjin dawk li quddiem il-ġesti

u l-kliem ta’ Ġesù

jagħtu glorja lill-Missier

li hu fis-smewwiet.”

PAPA FRANĠISKU,
Udjenza Ġenerali, 7 Settembru 2016

*Xi xbieha
għandi
tal-Messija?*

*Hemm xi ħaġa
li ma tantx
tinżilli
fil-mod ta' kif
Kristu jgħix
is-sejha
ta' Messija?*

Tfixkil

Xi drabi nħossni nitfixkel, Mulej,
quddiem il-mod ta' kif Inti tagħmilha man-nies:
lil min toffri l-ħbiberija tiegħek,
u kif toffrihielhom.

Aħfirli, Mulej,
imma narak tgħaddiha lixxa wisq lil dak li jkun;
narak tħenn wisq!

Inkun kważi rridek tkun xi ħadd
li tagħti dahrek lil min jiżbalja.

Imbagħad nintebaħ li dan mhux Int!

Inkun kważi rridek tkun xi ħadd
li turi snienek ma' min jidneb.

Imbagħad ninduna li dan mhux Int!

Inkun kważi rridek tkun xi ħadd li timxi bil-frosta.

Imbagħad nagħraf li dan mhux Int!

U mnalla!

Is-Sibt, 12 ta' Diċembru 2020

Id-dixxipli staqsew lil Ġesù:

“Kif jgħidu l-kittieba

li l-ewwel għandu jiġi Elija?”

Hu weġibhom:

“Elija jiġi, iva,

u jerga' jqiegħed kollox f'postu.

Imma ngħidilkom:

Elija ġa ġie,

u huma baqgħu ma għarfuhx,

imma ġiebu ruħhom miegħu

kif għoġobhom.

Hekk ukoll

Bin il-bniedem

għandu jsofri minnhom.”

Imbagħad id-dixxipli fehmu

li kien qiegħed jgħidilhom

għal Ġwanni l-Battista.

*Mill-Evanġelju skont San Matthew,
kapitlu 17, versi 10-13*

14

“Meta l-profeta
jasal għall-verità
u jmiss il-qalb,
din jew tinfetaħ
jew issir iktar iebsa
u tinfexx fir-rabja
u l-persekuzzjoni ...
Biex iwasslu l-verità,
il-profeti dejjem kellhom
dawn il-problemi
ta' persekuzzjoni,
għax il-verità
hija xi haġa li tiskomodak.”

PAPA FRANĠISKU,
Meditazzjoni, 17 April 2018

*Infittixha
l-verità?

Xi stima
għandi
ta' min
jista' jwassalni
għaliha?*

Profeti

Jista' jkun, Mulej,
li min jgħinni niġi wiċċ imb wiċċ
ma' dak li jkun qed jigri f'ħajti
u jgħinni nikkonfrontah mal-Kelma tiegħek,
lil dan ma narahx sabiħ,
għax ikun qed joħroġ għad-dawl ħwejjeġ fija
li nippreferi nżommhom moħbija.
Kemm kemm ma nkunx irrid ngħid
li qed jieħu żball, li qed jara ħażin,
li l-affarijiet mhumiex kif qed jinterpretahom hu.
Imma jien inkun qed nidħak bija nnifsi,
u dan Inti ma tridux.
U għad li fija tibqa' dejjem il-possibiltà
li 'noqtol' lill-profeta u nneħħih minn ħajti,
għax tħobbni tassew
tibqa' tibgħatli lil 'Elija', lill-'Battista', lilek stess.